

പ്രസംഗത്തിലെ സ്നേഹപർവ്വം

ഫാ. ജോൺ തോമസ് കരിങ്ങാട്ടിൽ

ക്രിസ്തീയ കൺവൻഷന്റെ ഒരു രാത്രിയോഗത്തിൽ പങ്കെടുക്കുന്ന തിനായി മാവേലിക്കര മുണ്ടുവേലിൽ ജോർജ്ജുകുട്ടി വേദപുസ്തകവുമായി പോയി. അന്നത്തെ മുഖ്യപ്രസംഗം പടിക്കൽ തോമസ് ഉപദേശി യുടേതായിരുന്നു. 1930 കളിലാണ്. അദ്ദേഹം ശ്രോതാക്കളോടു ചോദിച്ചു. “നിങ്ങളുടെ ഹൃദയം ദൈവത്തിന് കൊടുക്കുമോ.” പ്രസംഗമദ്ധ്യേ ഉപദേശി പലപ്രാവശ്യം ഈ ചോദ്യം ആവർത്തിച്ചു. കൺവൻഷനിൽ പങ്കെടുത്ത ആരും അനങ്ങിയില്ല.

പന്ത്രണ്ട് വയസ്സുള്ള ജോർജ്ജുകുട്ടി ചാടി എഴുന്നേറ്റ് പറഞ്ഞു. “ഞാൻ എന്റെ ഹൃദയം ദൈവത്തിന് കൊടുക്കുന്നു”. ആ ജോർജ്ജുകുട്ടിയാണ് വളർന്ന് ഡോ. ഗീവർഗീസ് മാർ ഒസ്താന്തിയോസ് മെത്രാപ്പോലീത്താ ആയത്. ഇപ്പോൾ നവതിയുടെ നിറവിലും പുസ്തകരചനയിലും വചന ശുശ്രൂഷയിലും ജാഗ്രതപൂർവ്വം ജീവിക്കുന്നു.

അമേരിക്കയിലെ യൂണിയൻ തിയോളജിക്കൽ സെമിനാരിയിൽ എം.എ., എസ്. ടി. എം., ബിരുദങ്ങൾ നേടിയശേഷമാണ് കൺവൻഷൻ രംഗത്തേക്ക് പ്രവേശിക്കുന്നത്. ആദ്യ കൺവൻഷൻ പ്രസംഗം 1951 ലാണ്. കോട്ടയം നിലയ്ക്കൽ കൺവൻഷൻ. “ക്രിസ്തുവിനെ വേണമോ, ബറബ്ബാസിനെ വേണമോ” എന്നതായിരുന്നു വിഷയം. തുടർന്ന് അനേക കൺവൻഷൻ വേദികളിൽ ദൈവവചനം പങ്കിട്ടു. സ്വദേശത്തും വിദേശത്തും എല്ലാം ഫാ. എം. വി. ജോർജിന്റെ പ്രസംഗത്തിന് അനേകർ കാതോർത്തു. ഫാ. എം. വി. ജോർജ്ജ്, ഡോ. ഗീവർഗീസ് മാർ ഒസ്താന്തിയോസ് മെത്രാപ്പോലീത്താ ആയപ്പോഴും പ്രസംഗത്തിന് തിരക്ക് വർദ്ധിച്ചു. അനേകരെ ദൈവവചനത്താൽ പ്രബോധിപ്പിച്ച് ആത്മീയ ഉണർവ് പകർന്നു.

ഡോ. ഗീവർഗീസ് മാർ ഒസ്താന്തിയോസ് തിരുമേനിക്ക് 1992 ൽ ഹൃദയത്തിൽ അഞ്ച് ബ്ലോക്ക് ഉണ്ടായി. ഇന്ത്യയിലെ ഡോക്ടർമാർ പരിശോധിച്ചിട്ടു പറഞ്ഞു വളരെ സീരിയസാണ്. ഒന്ന് ഒന്നരമാസം മാത്രമേ ജീവിക്കൂ. വിദഗ്ധ ചികിത്സയ്ക്കായി അമേരിക്കയിൽ എത്തി. അവിടെ വെച്ച് വിജയകരമായി ഹൃദയ ശസ്ത്രക്രിയ നടത്തി. ഹൃദയം പൂർണ്ണമായും സൗഖ്യമായി. നാട്ടിൽ തിരിച്ച് എത്തി ഹൃദയത്തെക്കുറിച്ച് എഴുതിയ ഗാനമാണ്.

“യേശുവേ എന്റെ ഹൃദയം
നിന്റെ രാജധാനിയായ് തീരണേ
ആശിഷം നൽകി കേടുകൾ പോക്കി
രാജാവായങ്ങു വാഴണേ . . .”

ഹൃദയ ശസ്ത്രക്രിയയ്ക്കു ശേഷമുള്ള വർഷങ്ങൾ ഡോ. ഗീവർഗീസ് മാർ ഒസ്താന്തിയോസിന് വളരെ തിരക്കിട്ട കാലമാണ്. വേദശാസ്ത്ര ഗ്രന്ഥങ്ങളുടെ രചന, പ്രഭാഷണത്തിന്റെ ഓഡിയോ വീഡിയോ കാസറ്റുകൾ, ഒരു വർഷത്തേക്കുള്ള പ്രതിദിന വേദവായനയും പ്രാർത്ഥനയും..... ഇങ്ങനെ എത്രയോ രംഗങ്ങളിൽ ശ്രദ്ധ കേന്ദ്രീകരിക്കുന്നു.

ഇംഗ്ലീഷിലും മലയാളത്തിലുമായി 60-ൽപ്പരം പുസ്തകങ്ങൾ! സ്വാതന്ത്ര്യം, നീതി, പങ്കിടീൽ, സ്നേഹം എന്നീ വിഷയങ്ങളിൽ വികസിച്ചു വന്നതാണ് ഡോ. ഗീവർഗീസ് മാർ ഒസ്താന്തിയോസ് തിരുമേനിയുടെ വേദശാസ്ത്ര വിശകലനങ്ങൾ. ഇവയുടെ പുനർവായനയാണ് മിഷൻ, സാമൂഹികനീതി, വർഗരഹിത മാനവികത, ത്രിത്വായിഷ്ഠിത പങ്കിടീൽ, മതാതീത ആദ്ധ്യാത്മികത, അത്രൈത ദൈവ ശാസ്ത്രം എന്നിവ. ബൗദ്ധികതലങ്ങളിലെ വേദശാസ്ത്ര ദർശനങ്ങൾക്ക് മനുഷ്യമുഖവും സാമൂഹിക പരിവർത്തനത്തിനുള്ള സംക്രമണ ശക്തിയും പകരുവാൻ അദ്ദേഹത്തിന്റെ പ്രഭാഷണങ്ങൾക്ക് കഴിയുന്നു. വേദവിശകലനങ്ങളും കാഴ്ചപ്പാടുകളും പ്രഭാഷണത്തിലൂടെയാണ് രൂപപ്പെടുന്നത്. വിവിധവേദികളിൽ സംവാദങ്ങൾക്കായി അവതരിപ്പിക്കുന്ന വിഷയമാണ് കൂടുതൽ ഹൃദയമായി പുസ്തകങ്ങളിൽ ആവിഷ്കരിക്കുന്നത്. അതിനാൽ ഡോ. ഗീവർഗീസ് മാർ ഒസ്താന്തിയോസിന്റെ വേദശാസ്ത്രദർശനങ്ങളുടെ ഉറവിടം പ്രഭാഷണങ്ങളാണ്. പ്രസംഗം ചെയ്ത ചെറിയ വാചകങ്ങളിൽ ഏറ്റവും ഹൃദയമായും ആകർഷകമായും അവതരിപ്പിക്കുന്നു. എല്ലാ പ്രഭാഷണങ്ങളിലും പുതുമ നിലനിർത്താൻ ശ്രമിക്കുന്നു. പ്രഭാഷണങ്ങളിൽ മുഴങ്ങുന്ന ആവേശവും സാമൂഹിക കാഴ്ചപ്പാടും ശ്രദ്ധേയമാണ്. ഇപ്പോൾ സ്നേഹത്തിന്റെ വിശാലമായ കാഴ്ചപ്പാടുകളാണ് പ്രസംഗത്തിൽ പ്രതിധ്വനിക്കുന്നത്. പ്രസംഗവേദിയിലെ അറുപതിൽപരം വർഷത്തെ അനുഭവങ്ങൾ

അനവധിയാണ്.

പ്രസംഗകലയുടെ വിവിധ കാഴ്ചപ്പാടുകൾ സ്വതസിദ്ധമായ ശൈലിയിൽ ഡോ. ഗീവർഗീസ് മാർ ഒസ്താന്തിയോസ് മെത്രാന്മാരുടെ പങ്കിടുന്നു:

1. പ്രസംഗവിഷയ നിർണ്ണയം

മലങ്കരസഭയിലെ ആദ്യകാല പ്രസംഗകരിൽ സ്വാധീനിച്ച വ്യക്തികൾ ആരൊക്കെയാണ്?

ഒന്നാമത് ദൈവമാണ് എന്ന സ്വാധീനിച്ചത്. ദൈവം വേദപുസ്തകത്തിലൂടെ എന്നോട് പ്രസംഗിക്കുവാൻ ആവശ്യപ്പെടുകയായിരുന്നു.

രണ്ടാമത്, എന്റെ അയൽവാസിയായ മാർത്തോമ്മാ സഭയിലെ ഒരു ഉപദേശി 'പടിക്കൽ തോമസ്' (പി. ജെ. തോമസ്) എന്ന ആളായിരുന്നു. ബൈബിളിലെ ഏതുഭാഗം ചോദിച്ചാലും പറയുമായിരുന്നു. ഇതുപോലെ ബൈബിൾ കാണാപ്പാഠം പഠിച്ച ഒരു വ്യക്തിയെ ഞാൻ കണ്ടിട്ടില്ല.

മൂന്നാമത്, മിഷൻദൃഷ്ടി (Mission Spirit). അഖില ഭാരത മിഷൻ എന്നത് ഞാൻ ജോർജ്ജുകുട്ടി ആയിരുന്നപ്പോൾ മുതലുള്ള എന്റെ ആഗ്രഹമാണ്. വി. മത്തായി 28:18-20 ഭാഗത്ത് കർത്താവിന്റെ അവസാന വാക്കുകളിൽ പ്രസംഗവും ഉൾപ്പെട്ടിട്ടുണ്ട്. ഈ വാക്യവും എന്നെ വളരെ സ്വാധീനിച്ചിട്ടുണ്ട്.

പ്രസംഗവിഷയം തിരഞ്ഞെടുക്കുന്നതിലും അവതരിപ്പിക്കുന്നതിലും സ്വീകരിച്ചിരിക്കുന്ന മാതൃകകൾ ഏതെല്ലാമാണ്?

പ്രസംഗവിഷയം ഞാൻ തിരഞ്ഞെടുക്കാറില്ല. പകരം വിഷയം എന്നെ തിരഞ്ഞെടുക്കുകയാണ്. പിന്നെ അത് അവതരിപ്പിക്കുന്നതിനുള്ള മാതൃകകൾ ഞാൻ സ്വയമായി രൂപപ്പെടുത്തിയതാണ്.

പ്രസംഗം അവതരിപ്പിക്കുമ്പോൾ അത് കേൾക്കുന്ന ആളുകളിൽ ഉണ്ടാകുന്ന ചലനമാണ് പ്രസംഗത്തിന്റെ വിജയം. അതുകൊണ്ട് ആളുകളെ അറിഞ്ഞ് അവർക്ക് മനസ്സിലാകുന്ന രീതിയിൽ ലളിതമായി പ്രസംഗിക്കുവാൻ ഞാൻ ശ്രദ്ധിക്കാറുണ്ട്. എന്റെ പ്രസംഗങ്ങൾ എല്ലാം ചെറിയ ചെറിയ വാചകങ്ങളിലായിരിക്കും അവതരിപ്പിക്കുന്നത്.

പ്രസംഗ അവതരണത്തിനും വിശകലനത്തിനുമായി വിഭവങ്ങൾ സ്വീകരിക്കുന്നത് എങ്ങനെയാണ്?

എന്റെ പ്രസംഗത്തിൽ ഞാൻ ആദ്യം പറഞ്ഞതുപോലെ വിഷയം എന്നെ തിരഞ്ഞെടുക്കുകയാണ്. ഞാൻ ബൈബിളിൽ നിന്നു മാത്രമേ വിഷയങ്ങൾ സ്വീകരിക്കാറുള്ളൂ. ഉള്ളടക്കം (Matter), അവതരണം (Manner), ഭാഷ (Language) ഈ മൂന്നു കാര്യങ്ങൾ അടിസ്ഥാനമാക്കിയാണ് പ്രസംഗം തയ്യാറാക്കുന്നത്. വി. ബൈബിൾ വായിക്കുമ്പോൾ ദൈവം എന്നോട് പറയും നീ ഈ വാക്യത്തെ അടിസ്ഥാനമാക്കി പ്രസംഗിക്കണം എന്ന്. അപ്പോൾത്തന്നെ ഞാൻ അതിന് മൂന്ന് ഭാഗങ്ങൾ (Division) കണ്ടുപിടിക്കും. എന്നിട്ട് അതിൽ നിന്നുകൊണ്ടായിരിക്കും പ്രസംഗിക്കുന്നത്. പ്രസംഗത്തിന് നല്ല ഒരുക്കം ആവശ്യമാണ്. പ്രസംഗം പറയുന്നതിനുമുമ്പ് അത് എഴുതുന്നത് നല്ലതാണ്. ഞാൻ ആദ്യകാലങ്ങളിൽ പ്രസംഗം എഴുതി പഠിച്ച് പറയുമായിരുന്നു. പിന്നീട് എഴുതിയിട്ടില്ല. വിഷയം കൂടുതൽ ഹൃദിസ്ഥമാക്കുവാൻ എഴുതിയിട്ട് അവതരിപ്പിക്കുന്നത് സഹായിക്കും.

2. പ്രസംഗത്തിന്റെ സ്വാധീനം

ഓർത്തഡോക്സ് സഭയിൽ പ്രസംഗത്തിന്റെ സ്വാധീനം എപ്രകാരമാണ്?

ആദ്യകാലത്ത് വൈദികരൊന്നും പ്രസംഗിച്ചിരുന്നില്ല എന്നതാണ് വാസ്തവം. ക്രിസ്തീയ സഭയുടെ ആരംഭത്തിൽ പ്രസംഗത്തിന് പ്രാധാന്യം ഉണ്ടായിരുന്നു (അപ്പോ. 2:42). ഒരു വൈദികൻ എന്നുപറഞ്ഞാൽ കിഴക്കോട്ട് തിരിഞ്ഞുനിന്ന് പ്രാർത്ഥിക്കുമ്പോൾ ദൈവത്തിന്റെ പുരോഹിതനായും പടിഞ്ഞാറോട്ട് നിലക്കുമ്പോൾ പ്രവാചകനായും ഇടവകസേവനത്തിലൂടെ ഇടയൻ ആയും മാറുന്നു. ഞാൻ എല്ലാ വി. കുർബ്ബാനയിലും ചെറിയ പ്രസംഗം നടത്തും. ഒരു ഓർമ്മക്കുർബ്ബാനയായാലും പ്രസംഗിക്കും. അത് നിർബന്ധമാണ്. എന്റെ അഭിപ്രായത്തിൽ വി. കുർബ്ബാനയിൽ പ്രസംഗം നടത്തിയില്ലെങ്കിൽ ആ ശുശ്രൂഷ പൂർത്തിയായിട്ടില്ല.

എന്നാണ്. ഇടവകയിൽ പ്രസംഗത്തെ ഇഷ്ടപ്പെടാത്തവരുണ്ടെങ്കിൽ അവരെ ബോധവൽക്കരിക്കണം. നല്ല പ്രസംഗകർ ഓർത്തഡോക്സ് സഭയിൽ വളർന്നുവരേണ്ടത് വളരെ അത്യാവശ്യമാണ്. പ്രസംഗത്തിന്റെ സ്വാധീനം വളരെയാണ്. അവ കണ്ടെത്തി ഫലപ്രദമായി വിനിയോഗിക്കുവാൻ കഴിയണം.

സഭാകമ്പം അതിജീവിക്കുവാൻ ശ്രദ്ധിക്കേണ്ട കാര്യങ്ങൾ എന്തെല്ലാമാണ്?

(ചിരിക്കുന്നു....) എന്റെ സാന്നിധ്യത്തിൽ പണ്ട് ഒരാൾ പ്രസംഗിച്ചപ്പോൾ മറിഞ്ഞുവീണു! വേറൊരാൾ വെള്ളം ചോദിച്ചു! സഭാകമ്പം നൈസ്സർഗ്ഗികമായിട്ടുള്ളതാണ്. പ്രസംഗപരിശീലനത്തിന്റെ ആദ്യഘട്ടങ്ങളിൽ ഇത് കണ്ടെത്തുവാനും. ഒന്നുരണ്ട് സ്ഥലത്ത് പ്രസംഗിച്ചു കഴിയുമ്പോൾ അത് മാറിക്കൊള്ളും.

സഭാകമ്പത്തെ അതിജീവിക്കുവാൻ കഴിയണം. നിരന്തരമായ അഭ്യസനത്തിലൂടെയും ആത്മവിശ്വാസത്തിലൂടെയും സഭാകമ്പത്തെ നേരിടുവാൻ കഴിയണം. വിഷയത്തിൽ നല്ല അവബോധം ഉണ്ടായാൽ ഒരു പരിധിവരെ സഭാകമ്പത്തെ അഭിമുഖീകരിക്കാം. പ്രാർത്ഥന, ഒരുക്കം, ആത്മവിശ്വാസം, വിഷയപരിജ്ഞാനം ഇവ ആവശ്യമാണ്.

പ്രസംഗകലയിലെ ഭാഷ ഫലപ്രദമാക്കാൻ സ്വീകരിക്കേണ്ട ഘടകങ്ങൾ എന്തെല്ലാം?

പ്രസംഗത്തിൽ ഭാഷയ്ക്ക് വളരെ പ്രാധാന്യമുണ്ട്. പ്രസംഗവും ഭാഷയും പൂട്ട് ഉണ്ടാക്കുന്നതുപോലെ ആണ്. പൂട്ട് ഉണ്ടാക്കുമ്പോൾ തേങ്ങാപ്പീര അടിയിൽ ഇടും അതിന്റെ മുകളിൽ പൊടി ഇടും. പീര ഇട്ടില്ലെങ്കിൽ ആവി മുകളിൽ വരുകയുമില്ല, പൂട്ട് വേവുകയുമില്ല. അതായത് പ്രസംഗത്തിൽ ഉദാഹരണങ്ങളും ചെറിയ പാട്ടുകളും കഥകളും വേണം അല്ലെങ്കിൽ ആളുകളുടെ ഹൃദയത്തിൽ അത് എത്തുകയുമില്ല. ചിലർ പ്രസംഗിക്കുമ്പോൾ പീരമാത്രമായിപ്പോകും! ചിലർക്ക് പൊടി മാത്രമേ ഉണ്ടാകൂ! രണ്ടും കൂടി ഉണ്ടായാലേ പ്രസംഗം വിജയിക്കൂ.

ലളിതമായ ഭാഷയാണ് ഞാൻ പ്രസംഗത്തിൽ ഉപയോഗിക്കുന്നത്. സംസ്കൃത വാക്കുകളൊന്നും ഉപയോഗിക്കാറില്ല. കർത്താവും പ്രസംഗത്തിൽ ലഘുവാക്യങ്ങളാണ് ഉപയോഗിച്ചത്. ഇത്രയും ചെറിയ ചെറിയ വാക്യങ്ങളിലൂടെ ആരും പ്രസംഗിച്ചിട്ടില്ല. എല്ലാവർക്കും ഒരുപോലെ അതു മനസ്സിലായി. ഉപമകളിലൂടെ ആയിരുന്നൂവല്ലോ യേശുവിന്റെ പ്രസംഗങ്ങൾ നടന്നത്.

പ്രസംഗം ചിരിപ്പിക്കുന്നതാകരുത്. കരയിപ്പിക്കുന്നതാകണം. പശ്ചാത്താപത്തിലേക്ക് നയിക്കണം. അതാണ് യഥാർത്ഥ ക്രിസ്തീയ പ്രസംഗം. അതുകൊണ്ട് ജനത്തെ സ്പർശിക്കുന്ന വാക്കുകൾ പ്രസംഗത്തിൽ ഉപയോഗിക്കാൻ ശ്രദ്ധിക്കണം.

3. സാമൂഹിക വിശകലനവും വിമർശനവും

പ്രസംഗത്തിൽ സാമൂഹിക വിശകലനങ്ങളും വിമർശനങ്ങളും ഉൾക്കൊള്ളിക്കുന്നത് ജനങ്ങൾ എപ്രകാരം സ്വീകരിച്ചിട്ടുണ്ട്?

എന്റെ ആദ്യകാല പ്രസംഗം കേൾക്കുന്നവർ എന്റെ പ്രസംഗത്തെ 'സാമൂഹിക നീതി' (Social Justice) എന്നാണ് വിശേഷിപ്പിച്ചിരുന്നത്. ചെറുപ്പക്കാരാണ് എന്റെ പ്രസംഗം കൂടുതൽ ഇഷ്ടപ്പെടുന്നവർ. പ്രായമായവർ എന്നെ 'കമ്മ്യൂണിസ്റ്റുകാരൻ' എന്നാണ് വിളിച്ചിരുന്നത്. വിമർശനങ്ങൾ പറയുമ്പോൾ പേടിക്കേണ്ട കാര്യമില്ല. കാരണം തെറ്റ് ചെയ്തവരാണല്ലോ, പ്രതികരിക്കുന്നത്. മറ്റുള്ളവരുടെ വിമർശനങ്ങൾ കാര്യമാക്കേണ്ടതില്ല. ദൈവത്തിന്റെ അംഗീകാരം നമുക്ക് കിട്ടിയാൽ മതി. ഭീരു (Fear full) ആകാതെ ശ്രദ്ധാലു (Care full) ആയിരിക്കണം. പ്രസംഗത്തിൽ സാമൂഹിക വിശകലനങ്ങളും വിമർശനങ്ങളും അനിവാര്യമാണ്. സമകാലിക സംഭവങ്ങൾ പഠിക്കുവാനും അപഗ്രഥിക്കുവാനും കഴിയണം. ഇതിന് കൂടുതൽ വായന ഉണ്ടാകണം. എപ്പോഴും വായിക്കുകയും പഠിക്കുകയും ചെയ്യണം.

പ്രസംഗത്തിന്റെ അവതരണം ആകർഷകമാക്കുവാൻ കഴിയുന്നതെങ്ങനെ?

പ്രസംഗത്തിൽ വൈവിധ്യത (Variety) വേണം. സംവേദന രീതിശാസ്ത്രം (Communication Methodology) വേണം. നല്ല അംഗചലനങ്ങളും (Action) ഉണ്ടാകണം.

പ്രസംഗത്തിൽ കഥ, കവിത, സംഭവവിവരണങ്ങൾ, റിപ്പോർട്ടുകൾ എന്നിവ ഉൾക്കൊള്ളിക്കാം. എന്നാൽ പ്രസംഗവിഷയത്തിൽ നിന്നും മാറിപ്പോകരുത്. കാടുകയറി പ്രസംഗിച്ചാൽ ഒരു പ്രയോജനവും ഇരുവർക്കും ലഭ്യമല്ല. വിഷയത്തിൽ നിന്നുകൊണ്ട് മാത്രം പ്രസംഗിക്കണം. ഇന്നത്തെ സാമൂഹിക പ്രശ്നങ്ങൾ ഉൾപ്പെടുത്തി താരതമ്യപഠനത്തിലൂടെ പ്രസംഗിക്കുന്നത് കേൾക്കുന്നവർക്ക് ഉണർവ്വു നൽകും.

ഇപ്പോൾ ശക്തിപ്പെടുന്ന 'കരിസ്മാറ്റിക് പ്രസംഗങ്ങളെ' എങ്ങനെ നിരീക്ഷിക്കുന്നു?

തുളിച്ചാടി ബഹളം വയ്ക്കുന്ന ഈ പ്രസ്ഥാനത്തോട് എനിക്ക് എതിർപ്പാണ്. ചില രാഷ്ട്രീയക്കാരുണ്ട് ഇതുപോലെ. പ്രസംഗത്തിന് വൈകാരികത (Emotion) വേണം. പക്ഷെ അമിതമാകരുത്. അതിവൈകാരികമായാൽ (Over emotion) അത് ശരിയല്ല. ആളുകളെ വെറുതെ ഇളക്കാമെന്നു മാത്രമേ ഉള്ളൂ. പറയുന്നതിനനുസരിച്ച് വേണം പ്രവർത്തനം. 'കർത്താവ് സ്വർഗ്ഗത്തിലേക്ക് കരേറി' എന്നുപറയുമ്പോൾ കൈ താഴോട്ട് കാണിച്ചാലോ? അതുകൊണ്ട് തുളിച്ചാടിയുള്ള കരിസ്മാറ്റിക് പ്രസംഗങ്ങളെ ഞാൻ വിമർശിക്കാറുണ്ട്. ദൈവവചനം ജനങ്ങളിലേക്ക് ആഴമായി സന്നിവേശിപ്പിക്കുവാൻ കഴിയണം.

4. സ്ത്രീകളും വചനശുശ്രൂഷയും

ക്രിസ്തീയ പ്രസംഗശുശ്രൂഷയിൽ സ്ത്രീകളെ പ്രോത്സാഹിപ്പിക്കുന്നതിനെക്കുറിച്ചുള്ള അഭിപ്രായം?

മാർത്തോമ്മാ സഭയിലും, സി. എസ്. ഐ സഭയിലുമെല്ലാം സ്ത്രീകൾ പ്രസംഗിക്കുന്നുണ്ട്. സ്ത്രീകൾക്ക് പ്രസംഗിക്കുവാൻ അവസരം കൊടുക്കണമെന്നാണ് എന്റെ അഭിപ്രായം. 'സ്ത്രീകൾ സഭയിൽ മിണ്ടാതിരിക്കുവാൻ' പറഞ്ഞെങ്കിൽ അത് പൗലോസിന്റെ വേദശാസ്ത്രം (Theology) ആണ്. ഒരു യഹൂദനായതുകൊണ്ട് അദ്ദേഹം അങ്ങനെ പറഞ്ഞതാണ്. ഇത് സഭയുടെ ഔദ്യോഗിക ഭാഷ്യമല്ല. കൊരിന്തു സഭയുടെ പശ്ചാത്തലത്തിൽ പറഞ്ഞത് സാർവ്വത്രികമായി അംഗീകരിക്കേണ്ടതുമാണ്.

എന്നാൽ കർത്താവ് ഉയിർത്തെഴുന്നേറ്റശേഷം മഗ്ദലക്കാരി മറിയയോട് ഞാൻ ഉയിർത്തെഴുന്നേറ്റ വിവരം പത്രോസിനോടും മറ്റും പറയാൻ പറഞ്ഞു. ഇവിടെ രക്ഷാസുവിശേഷത്തെ പ്രസംഗിക്കുവാനാണ് സ്ത്രീയെ കർത്താവ് ആഹ്വാനം ചെയ്യുന്നത്. സ്ത്രീകൾക്ക് വേദപഠന ക്ലാസ്സുകൾ നടത്തുവാൻ പ്രോത്സാഹനം നൽകണം. കൂടുതൽ സ്ത്രീകൾ ഈ രംഗത്തേക്ക് വരണം.

പൗലോസ് പറഞ്ഞതിനെ വിമർശനാത്മകമായി (Critical) കാണണം. ക്രിസ്തുപറഞ്ഞതിന് ഒന്നാം സ്ഥാനം നൽകണം. അതുകൊണ്ട് സ്ത്രീകൾക്ക് സഭയിൽ പ്രസംഗിക്കുവാൻ അവസരം നൽകേണ്ടത് ആവശ്യമാണ്.

പ്രസംഗത്തെക്കുറിച്ചുള്ള ഓർത്തഡോക്സ് സഭയുടെ കാഴ്ചപ്പാട് എപ്രകാരമുള്ളതാണ്?

ഓർത്തഡോക്സ് സഭയ്ക്ക് പ്രസംഗത്തോട് താല്പര്യം കുറവാണ്. നല്ല പ്രസംഗകരെ സഭയിൽ വളർത്തിയെടുക്കണം. എങ്കിൽ മാത്രമേ സഭയിലെ ഈ കുറവ് പരിഹരിക്കുവാൻ സാധിക്കൂ. എല്ലാ വി. കുർബ്ബാനകളിലും ഒരു സന്ദേശം കൊടുത്തിരിക്കണം എന്നുള്ളത് എനിക്ക് നിർബന്ധമാണ്. 'ആരാധന മാത്രം മതി പ്രസംഗം വേണ്ട' എന്നുള്ള തെറ്റായ ധാരണ ഓർത്തഡോക്സ് സഭയിൽ ശക്തമാണ്. അതിനെ മാറ്റേണ്ടത് വളർന്നുവരുന്ന വൈദികരുടെയും ആദ്ധ്യാത്മിക പ്രവർത്തകരുടെയും കടമയാണ്. ഇപ്പോൾ കുറെയൊക്കെ മാറിവരുന്നതിൽ സന്തോഷം ഉണ്ട്.

ടെലിവിഷൻ ചാനലുകൾ വഴിയുള്ള പ്രസംഗത്തെക്കുറിച്ചുള്ള അഭിപ്രായം എന്താണ്?

ഇപ്പോൾ ടെലിവിഷൻ ചാനലുകൾ വഴി ഒത്തിരി പ്രസംഗങ്ങൾ വരുന്നുണ്ട്. പക്ഷെ അത് വിജയമല്ല. ജനങ്ങളോട് നേരിട്ടുപറയുന്ന പ്രസംഗങ്ങൾക്കേ ജീവനുള്ളൂ. ടെലിവിഷനിലെ പ്രസംഗത്തിൽ വേദശാസ്ത്രപരമായിട്ടുള്ളത് (Theological) ഒന്നും തന്നെ ഇല്ല. പറഞ്ഞതുതന്നെ വീണ്ടും വീണ്ടും പറയുന്നു. ടി. വിയിലെ പ്രസംഗം ചില ആളുകൾ മാത്രമാവും കാണുക. അതുകൊണ്ട് ടെലിവിഷൻ പ്രസംഗത്തോട് എനിക്ക് യോജിപ്പില്ല. പല ഗോസ്പൽ ചാനലുകൾക്കും അധികം ശ്രോതാക്കൾ ഇല്ലന്നാണ് കണക്കുകൾ പറയുന്നത്.

പ്രസംഗ ശുശ്രൂഷയിൽ പങ്കുചേരുന്നവർക്ക് നൽകുന്ന സന്ദേശം എന്തായിരിക്കും?

കർത്താവിന്റെ കൃപയാണ് പ്രസംഗം. ക്രിസ്തുവിനെപ്പോലെ ആയെങ്കിൽ മാത്രമേ പ്രസംഗിക്കാവൂ. പ്രസംഗം

ഗത്തിനു മുമ്പ് പ്രാർത്ഥന ആവശ്യമാണ്. അരമണിക്കൂർ പ്രസംഗത്തിന് ഒരു മണിക്കൂർ പ്രാർത്ഥനയെ കിലും ആവശ്യമാണ്. ശരിയായ വ്യാഖ്യാനങ്ങൾ മാത്രമേ നൽകാവൂ. പ്രസംഗം വാക്കിൽ മാത്രം പോരാ പ്രവൃത്തിയിലും വേണം. നല്ല സാക്ഷ്യമുള്ള പ്രസംഗകർ സഭയിൽ ഉണ്ടാകണം. എങ്കിൽ മാത്രമേ ലോകത്തെ രൂപാന്തരപ്പെടുത്തുവാൻ കഴിയൂ.

5. പ്രസംഗം ബഹുമത സംസ്കാരത്തിൽ

ബഹുമത സംസ്കാരം ഉൾക്കൊള്ളുന്ന ഭാരതത്തിന്റെ പശ്ചാത്തലത്തിൽ ക്രിസ്തീയ പ്രഭാഷകർ ശ്രദ്ധിക്കേണ്ട കാര്യങ്ങൾ എന്തെല്ലാം?

സ്നേഹമാണ് ഏറ്റവും വലുത്. ക്രിസ്തീയ മതം പഠിപ്പിക്കുന്നത് അതാണ്. അത് ജനങ്ങളെ പഠിപ്പിക്കണം. ഹിന്ദുമതത്തിൽ 'അഹം' 'ബ്രഹ്മം' ഞാനും ബ്രഹ്മവും എന്നേയുള്ളൂ. ഞാൻ ഭാവമാണ് അവിടെ. എല്ലാ മതങ്ങളും സ്വാർത്ഥം (Selfish) ആണ്. ഇന്ന് മനുഷ്യൻ മൃഗങ്ങളുടെ അവസ്ഥയിലാണ്. മൃഗങ്ങൾക്ക് തിന്നുക, കുട്ടികളെ തീറ്റുക ഈ ചിന്തമാത്രമേയുള്ളൂ. മനുഷ്യനും ഇന്ന് സമ്പാദിക്കുക, മക്കളെ തീറ്റുക എന്നതല്ലാതെ പ്രാർത്ഥനയ്ക്ക് സമയമില്ല. സ്നേഹം പങ്കിടാൻ, പരസ്പരം സ്നേഹിക്കാൻ പഠിപ്പിക്കുകയാണ് ക്രിസ്തീയ പ്രസംഗകർ ചെയ്യേണ്ടത്. സ്നേഹത്തിന്റെ വിശാലമായ ദർശനമാണ് ഇപ്പോൾ ഞാൻ പഠിപ്പിക്കുന്ന 'അത്രൈ' ഫിലോസഫിയിൽ ഉൾപ്പെടുത്തിയിരിക്കുന്നത്. ഇത് ബഹുമത സംസ്കാരത്തിൽ അനിവാര്യമായ ഒരു ദർശനമാണ്.

പ്രസംഗപര്യടനത്തിലെ പ്രധാന ഓർമ്മക്കുറിപ്പുകൾ പങ്കിടാമോ?

എന്റെ ആദ്യത്തെ പ്രസംഗം എന്റെ വീട്ടിൽ വച്ചുതന്നെയായിരുന്നു. പ്രസംഗവിഷയം മത്തായി 3:2. 'സ്വർഗ്ഗരാജ്യം സമീപിച്ചിരിക്കുകയാൽ മാനസാന്തരപ്പെടുവിൻ' എന്നുള്ളതായിരുന്നു. അത് ഇപ്പോഴും എന്റെ ഓർമ്മയിൽ ഉണ്ട്. ഞാൻ എസ്. എസ്. എൽ. സിക്ക് പഠിക്കുമ്പോൾ ഞങ്ങളുടെ പള്ളിയിൽ ബിഷപ്പ് എച്ച്. പെക്കൻ ഹാം വാൾഷ് വന്നു. അദ്ദേഹത്തിന്റെ പ്രസംഗം തർജ്ജമ ചെയ്തത് ഞാനായിരുന്നു. അത് എനിക്ക് വലിയൊരു അനുഭവം തന്നെയായിരുന്നു. ഇന്ത്യയുടെ വിവിധ ഭാഗത്തും വിദേശത്തും പല സമ്മേളനങ്ങളിൽ പങ്കെടുത്തിട്ടുണ്ട്. വിവിധ വിഷയങ്ങളിൽ അനേക പ്രസംഗങ്ങൾ നടത്തി. എന്റെ ചില പ്രസംഗങ്ങളും ആശയങ്ങളും ചിലരൊക്കെ ഓർത്തിരിപ്പിച്ചുണ്ട്. അവർ എന്നെക്കൊണ്ടുമ്പോൾ അവയെക്കുറിച്ച് പറയും. അപ്പോൾ സന്തോഷം തോന്നും. ദൈവമാണ് എന്നെക്കൊണ്ട് പ്രസംഗിപ്പിക്കുന്നത്. ഒത്തിരിയൊത്തിരി ഓർമ്മകൾ പ്രസംഗപര്യടനത്തിലുണ്ടായിട്ടുണ്ട്. അവയൊക്കെ ഞാൻ ലേഖനത്തിലും പുസ്തകത്തിലും ആക്കിയിട്ടുണ്ട്. പലതും ഇപ്പോൾ ഓർക്കുവാൻ കഴിയുന്നില്ലെന്നു മാത്രം. പ്രായമായില്ലേ....

'ഡോ. ഗീവറുഗീസ് മാർ ഒസ്ത്താന്തിയോസ്' തിരുമേനിയുടെ പ്രസംഗം എപ്രകാരം വിലയിരുത്തുന്നു?

'ഡോ. ഗീവറുഗീസ് മാർ ഒസ്ത്താന്തിയോസ്' എന്ന എനിക്ക് എന്റെ പ്രസംഗം എന്നതില്ല. ദൈവത്തിന്റെ പ്രസംഗമാണ്. ദൈവം എന്നോട് പ്രസംഗിക്കാൻ പറയുന്നു. ഞാൻ പറയുന്നു എന്നുമാത്രം. ജോർജ്ജുകുട്ടി ആയിരിക്കുമ്പോൾ മുതൽ ദൈവം പ്രസംഗം എന്ന കൃപ എനിക്ക് നല്കിയിട്ടുണ്ട്. അതുകൊണ്ട് ഞാൻ ഒന്നും അല്ല. എല്ലാം ദൈവം തന്നതാണ്. അതിനാൽ 'എന്റെ പ്രസംഗം എന്ന പ്രസംഗം' ഇല്ല.

പ്രസംഗകലയിലേക്ക് പ്രവേശിക്കുവാൻ ആഗ്രഹിക്കുന്നവർക്ക് നൽകുന്ന സന്ദേശം....?

ഞാൻ സുവിശേഷം പ്രസംഗിക്കുമ്പോൾ പ്രസംഗകരായി സഭയിൽ മൂന്നുപേരെ അറിയപ്പെട്ടിരുന്നുള്ളൂ. ഞാനും ടി. ജെ. ജോഷ്യാ അച്ചനും, ചാക്കോ മാസ്റ്ററും. ഇന്നു ധാരാളം പേർ പ്രസംഗകരായുണ്ടെങ്കിലും പ്രസംഗത്തിന്റെ ഞാറ്റുതല നഷ്ടപ്പെടുന്നുവോ...? പുതിയ ഞാറ്റുതല വരണം. അതിനു നാം കൂട്ടായി പഠിക്കണം. ചിന്തിക്കണം. പ്രാർത്ഥിക്കണം.

1. കാലത്തിന്റെ മാറ്റം ഉൾക്കൊള്ളണം: സമയം (Time), സംസ്കാരം (Culture), സാഹചര്യം (Context) എന്നിവ മാറിക്കൊണ്ടിരിക്കുകയാണ്. ആധുനികോത്തരഘട്ടത്തിലേക്ക് നീങ്ങുകയാണ്. ഈ സാഹചര്യത്തിൽ പ്രസംഗകർ വ്യക്തികളെ മാത്രം മാറ്റിയാൽ പോരാ. കാലഘട്ടത്തെ തന്നെ മാറ്റിമറിക്കണം.

'കാലത്തിനു മാറ്റം ഉണ്ടാക്കുവാൻ ദൈവം വിളിച്ചവരാണ് കൺവൻഷൻ പ്രസംഗകർ' ആ ദർശനം പൂർണ്ണമായും ഉൾക്കൊണ്ട് സ്നേഹത്തിന്റെ പുത്തൻ ദർശനങ്ങൾ പങ്കിടണം.

2. ജീവിതം ആവശ്യമാണ്: പ്രസംഗകർ ധാരാളം ഉണ്ടാകുന്നു. ജീവിതമുള്ള പ്രസംഗകർ വേണ്ടേ? 'പ്രസംഗത്തേക്കാൾ പ്രസംഗകനാണ് കൂടുതൽ പ്രാധാന്യം'. പ്രസംഗവും ജീവിതവും തമ്മിൽ ബന്ധം വേണം. പണത്തോടുള്ള കൊതി ആർക്കും ഉണ്ടാകരുത്. ഇന്നു പണത്തോടുള്ള കൊതിയാണോ പ്രവാചകദൗത്യമാണോ ഉള്ളത്. പ്രസംഗം ജീവിതമാക്കി തീർക്കുന്നവർ പ്രവാചകദൗത്യം നിർവ്വഹിക്കണം. വചനശുശ്രൂഷയിൽ പങ്കെടുക്കുമ്പോൾ കർത്താവിന്റെ അടുത്തുനിൽക്കുന്ന അനുഭവവും ഉണ്ടാകണം.

3. പ്രസംഗം സ്വാധീനിക്കണം: പ്രസംഗത്തിന്റെ ഉള്ളടക്കം ശ്രോതാക്കളെ സ്വാധീനിക്കണം. കാലത്തിന്റെ ഒഴുക്കനുസരിച്ചുള്ള പ്രസംഗങ്ങൾ എപ്പോഴും അഭികാമ്യമല്ല. സ്ഥായിയായ ചിന്തകൾ നൽകണം. പ്രസംഗങ്ങൾ കഥാക്ഷേപം ആകരുത്. ചിരിപ്പിക്കുവാനും രസിപ്പിക്കുവാനും അധികം ശ്രമിക്കരുത്. പ്രസംഗങ്ങൾ ആഴമായി സ്വാധീനിക്കണം. പ്രസംഗം വഴി കല്ലേറു ലഭിക്കുന്ന പ്രവാചകന്മാരുണ്ടാകണം. സാക്ഷ്യജീവിതമുള്ള പ്രസംഗകർ ഉണ്ടാകണം. ക്രിസ്തുവിൽ കേന്ദ്രീകൃതമായ സന്ദേശങ്ങൾ പങ്കിടണം. വേദപുസ്തകം പഠിച്ചിട്ടേ പ്രസംഗിക്കുവാൻ പോകാവൂ. 'വേദപുസ്തകം ഒരു പ്രാവശ്യമെങ്കിലും മുഴുവൻ വായിച്ചിട്ടില്ലാത്തവർ പ്രസംഗിക്കരുത്'. പ്രസംഗത്തിൽ ഓർത്തഡോക്സ് വിശ്വാസവും പഠിപ്പിക്കുവാൻ ശ്രദ്ധിക്കണം. പ്രസംഗം ജനങ്ങളെ സ്വാധീനിക്കണം. രൂപാന്തരപ്പെടുത്തണം.

4. ലോകത്തോട് പ്രസംഗിക്കണം: ആരോടാണു പ്രസംഗിക്കുന്നത്. ഇടവകയോടല്ല. ശ്രോതാക്കൾ ലോകത്തിലുള്ള എല്ലാവരും ആകണം. ലോകം മുഴുവൻ ഇടവകയായി കരുതണം. മിഷൻ ദർശനം ഉണ്ടാകുന്നത് ഇവിടെയാണ്. മിഷൻ സഭയുടേതാണ്. ദൈവത്തിന്റേതാണ്. വ്യക്തികളുടേതല്ല മിഷൻ. കൺവൻഷൻ പ്രസംഗയോഗങ്ങളിൽ ഒന്ന് പൊതുസ്ഥലത്ത് നടത്തണം. 'പാരിഷ് മിഷൻ' എന്ന ചിന്തമാറ്റണം. 'ലോക മിഷൻ' എന്ന ദർശനം വളർത്തണം. ലോകം മുഴുവൻ 'സുവിശേഷാലയമായി' കരുതി പ്രവർത്തിക്കണം. പൊതുസ്ഥലത്തെ പ്രസംഗങ്ങൾ ശക്തിപ്പെടുത്തണം.

5. വേദവാക്യം പിടിക്കണം: ഏതു വാക്യം പ്രസംഗിക്കണമെന്ന് അന്വേഷിച്ചു നടക്കരുത്. എന്താ പ്രസംഗിക്കേണ്ടത് എന്നും അന്വേഷിക്കരുത്. ദൈവം സംസാരിക്കും. വേദപുസ്തകം പഠിക്കുമ്പോൾ, ധ്യാനിക്കുമ്പോൾ, വേദവാക്യങ്ങൾ കയറിപ്പിടിക്കണം. പ്രസംഗകനെ കയറിപ്പിടിക്കുന്ന വാക്യങ്ങളെ പ്രസംഗത്തിൽ ഉപയോഗിക്കാവൂ. അത് ജീവിതത്തെ വളരെയധികം സ്വാധീനിക്കും. വ്യക്തികളെയും സമൂഹത്തെയും ലോകത്തെയും അതു പരിവർത്തനം ചെയ്തിപ്പിക്കും. നമ്മുടെ കൺവൻഷൻ പ്രസംഗകർ മിഷൻ ദർശനം ഉൾക്കൊണ്ട് ലോകത്തോട് പ്രസംഗിക്കണം. ക്രിസ്തുവിന്റെ സാക്ഷികൾ ആകണം.